



www.oljan.fo

Jan Müller

06 - 10 - 2011

Ráðharrar ynskja oljusamvinnu

Teir báðir føroysku og grønlandsku oljumálaráðharrarnir eru samdir - teir síggja báðir fegnir, at londini bæði finna olju í komandi boringum og teir síggja eisini fram til størri samvinnu landanna millum á oljuøkinum. Hetta kom fram á fundi teirra millum í Havn um dagarnar. Grønlandski landsstýrismaðurin vitjaði í Føroyum í sambandi við stóra ferðavinnustevnu, og í tí høpinum nýtti hann eisini høvi til at hitta føroyska starvsbróðurin, Johan Dahl fyri at tosa um oljutilgongdina í báðum londum umframt at royna at seta orð á møguligt samstarv og sambond á oljuvinnuøkinum. Oljan.fo hitti teir báðar. Johan Dahl, sum í fjør sendi eina heilsan til starvsbróðurin í Grønlandi við vón um samstarv á oljuøkinum, sigur seg vera sera nøgdan at hava prátað við Ove Karl Berthelsen um hetta fyri londini so nýggja og stóra økið. Vit hava nógv samstarv við Grønland, og tað hevði verið áhugavert at samstarvað við grønlendingar á oljuøkinum eisini, eitt nú høvdu vit kunnað latið teimum útbúgvandi fólk, handverkarar oo., sum høvdu kunnað tikið sær av ymsum uppgávum í olju- og frálavinnuni, sum er við at koma fyri seg í Grønlandi. Bæði londini eru í sama báti, har oljubrunnar verða boraðir fyri at finna olju og gass. Vit hava eisini eina vitan á økjum, eitt nú á lógarøkinum, har eg haldi vit kundu hjálpt grønlendingum, og sjálvandi hava teir eisini ymiskt, ið vit kunnu fáa gagn av, sigur Johan Dahl. Felags søgu Og grønlandski ráðharrin hevur somu sjónarmiðini - Vit eru altíð áhugaðir fyri samvinnu við føroyingar, eisini á oljuøkinum. Vit hava eina felags søgu, og bæði londini eru partur av ríkisfelagsskapinum. Vit kenna hvør annan, og vit vilja helst samstarva við tey vit kenna. Vit eru sera opin fyri at tosa um samstarv á oljuøkinum og síggja fegin, at føroysk virki koma til Grønlands at arbeiða, har okkara egnu vinna ikki røkkur til einsamøll. Hann leggur aftrat, at bæði Føroyar og Grønland hava felags áhugamál í samstarvinum, ikki minst nú

londini ynskja at taka størri ábyrgd av eignum útviklingi. Mynd - Johan Dahl og Ove Karl Berthelsen ynskja hvør øðrum góða eydnu við oljuleitingini við vón um samstarv. Mynd - oljan.fo/Jan Müller